



ወያኔን ለማስወገድ እንጣደፍ፤ በገዛ አገራችን የባዕዳን ጭሰኖች የሚያደርገንን የወያኔን የመሬት ሽያጭ ሴራ እንበጣጥስ

የግንቦት 7 ድምጽ ቁጥር 66 ርዕስ አንቅጽ

መለስ ዜናዊ የአገራችንን መሬት የሚያሻሽጡ ደላሎችን በአረብና በሌሎች አገሮች ማስማራቱና ለዚህም የማሻሻጥ ሥራ ከፍተኛ ገንዘብ በውጭ ምንዛሪ እየከፈለ መሆኑን ከጥቂት ወራት በፊት የግንቦት7 ንቅናቄ ይፋ ማድረጉ ይታወሳል። ዛሬ ይህ የድለላ ሥራ ተሳክቶ ባዕዳን ለም መሬት ለመቀራመት ወደ አገራችን ኢትዮጵያ እየነጎዱ ነው። የወያኔ ቁንጮ መለስ ዜናዊም ሶስት ሚሊዮን ሄክታር ስፋት ያለውን ለም የአገራችንን መሬት ለእነዚህ ባዕዳን በመቸብቸብ ከፍተኛ የውጭ ምንዛሪ ለመስበስብ መቋመጡን ባለፈው ሣምንት ለውጭ መገናኛ ብዙሃን በሰጠው ጋዜጣዊ መግለጫ እጁን እያሻሽ በመፍለቅለቅ ጭምር ገልጾአል።

ግንቦት7 ይህ የሃገራችንን መሬት ለባዕዳን የመሸጥ መርሃ-ግብር ወያኔ እስከዛሬ ካካሄዳቸው ፀረ-አገር እና ፀረ-ሕዝብ ድርጊቶች ሁሉ የከፋና አድማሱም የሰፋ ነው የሚል እምነት አለው። በተጨማሪም ወያኔ እስከዛሬ በሃገራችን ሃብት ላይ ካካሄዳቸው ዘረፋዎች በሙሉ የበለጠ፤ እጅግ ጊዜ የሆነ የዘረፋ መስክ ነው ብለን እናምናለን።

ድርጊቱ ፀረ-አገር ነው ያልነው ተከታታይ ትውልድ የኢትዮጵያ ሕዝብ አገሩን፣ ምድሩን፣ አፈሩን ለመከላከል የከፈለውን መስዋዕትነት ግምት ውስጥ በማስገባት፤ አባቶቻችንና እናቶቻችን ልዩ ሁኔታ ካልተፈጠረ በስተቀር የኢትዮጵያ መሬት በቀጥታም ሆነ በተዘዋዋሪ በባዕዳን አይያዝም በማለት ለዘመናት ያጸኑትን አገራዊ ህግ የሚጥስ ስለሆነ ነው። ድርጊቱ ፀረ-አገር ነው ስንል ባዕዳን እንዲህ በስፋት የመሬት ባለቤቶች በሚሆኑበት አገር ኢትዮጵያውን ዜጋ ከሃገሩና ከመሬቱ ባለቤትነት ስሜት ነቅሎ ውርደቱ የማያበቃ የባዕዳን ጭሰኛ ያደርገዋል ማለታችን ነው። ፀረ-አገር ነው የምንለው መለስ ዜናዊ መሬት ተቀራመቱ ብሎ የፈቀደላቸው ለከባቢው አየር፤ እጅግ በጣም ስሱ ለሆነ የሰው የእፀዋትና የእንስሳት ሚዛናዊ ግንኙነት ደንታ የማይኖራቸው፤ የተቻላቸውን ያህል ከሃገራችን ምድር ለመዝረፍ የሚመጡ ባዕዳን ነጋዴዎች መሆናቸውን፤ ብዙ ለማምረትና ለማትረፍ ሲሉ መሬታችንን፣ ወንዞቻችንንና እፀዋቶቻችንን ለአንዴና ለሁሌ ማውድም የሚችሉ አደገኛ የማዳበሪያ ኬሚካሎች፣ የእህልና የሰብል ዘሮች ይዘው የሚመጡ እንደሆነ ስለምናውቅ ነው። ድርጊቱ ፀረ-አገር ነው የምንለው ወያኔ ሥልጣን ከያዘ ጀምሮ በርካታ ኢትዮጵያውያን ራሳችንን፣ ወገናችንንና ሃገራችንን ለመጥቀም በእርሻ ሥራ እንሰማራ በማለት ያቀረቡትን የመሬት ጥያቄ ባለማስተናገድ ተስፋ እንዲቆርጡ ካደረገ በኋላ ይህንኑ ሃገሬው ጠይቆ የተከለከለው መሬት ለባዕዳን አሳልፎ ለመቸብቸብ በሃገራችን ላይ የዘመናዊ ቅኝ ተገዥነትን ለመጫን ታቅዶ የሚፈጸም መርሃ-ግብር መሆኑን ስለምናውቅ ነው።

ይህ ድርጊት ፀረ-ሕዝብ ነው የምንለውም በበርካታ ምክንያቶች ላይ ቆመን ነው። የኢትዮጵያ ገበሬ ቁጥር በመጨመሩና የእርሻ መሬት ከትውልድ ትውልድ ደግሞ ደጋግሞ እየተከፋፈለ ዛሬ የአንድ ኢትዮጵያዊ አርሶ አደር ቤተሰብ አማካይ የነፍስ ወከፍ የመሬት ይዞታ ከግማሽ ሄክታር በታች ነው። በአሁኑ ወቅት በገጠር ከሚኖሩት ሃያ የገበሬ ቤተሰብ መሃል ሶስቱ ማለትም አስራ አምስት በመቶው ጭራሽ መሬት የላቸውም። በራሱ በወያኔ መረጃ መሠረት በመሬት እጦት ምክንያት 200 ሺህ ያህል ዜጎቻችን በከተሞች ውስጥ በልመና ተሰማርተዋል። ከኢትዮጵያ

ሕዝብ ከ10 እስከ 15 በመቶው በቋሚነት ከውጭ መንግሥታት ከሚገኝ የእህል እርዳታ ነፍሱን ከሰጋው አጣብቆ የሚያድር ነው። በእንዲህ አይነቱ አስከፊና አሳዛኝ እውነታ የኢትዮጵያ ሕዝብ ተሰንጎ በተያዘበት ሁኔታ ነው ወያኔ የገገራችንን ለም መሬት በሙሉ እህልና ጥራጥሬ እያመረቱ የአገራቸውን ህዝብ ለመቀለብ ቆርጠው ለተነሱ የመንግስታት ተወካዮችና ባዕዳን ነጋዴዎች ለመቸብችብ ቆርጦ የተነሳው። የግንቦት 7 ንቅናቄ ከዚህ በላይ ፀረ-ሕዝብ ድርጊት ለማሰብ ይቸግረዋል።

ይህ የኢትዮጵያን ለም መሬት የመሸጥ የወያኔ ድርጊት የዘረፋዎች ሁሉ እናት ነው እንላለን። ቀደም ሲል የግንቦት7 ንቅናቄ እንደገለፀው መለስ ዜናዊ ባዕዳንን መሬት ግዙኝ ብሎ ከመጋበዙ በፊት ጥሩ ዋጋ ያወጣሉ በተባሉ ቦታዎች ሁሉ እጅግ ሰፊ የሆኑ ለም መሬቶችን ወያኔዎች ለራሳቸውና ቤተሰቦቻቸው በነፃ አከፋፍለዋል። እንደሚታወቀው ለነመለስ መሬት ለመውሰድ ምስለኔዎቻቸውን በስልክ ማዘዝ ይበቃቸዋል። ለምሳሌ የመለስ ዜናዊ ባለቤት አዜብ መስፍን በቋራ ብቻ 40 ሺህ ሃክታር መሬት መውሰዱን ከዚህ በፊት መግለፃችን ይታወሳል። የውጭ ጉዳይ ሚኒስትሩም ስዩም መስፍን በልጁ ስም እንዲሁ በመቶ ሺዎች ሃክታር የሚቆጠር መሬት አፋር ክልል ውስጥ በመውሰድ ያለምንም ዋስትና ከመንግስት ባንክ በወሰደው 50 ሚሊዮን ብር አነስተኛ የይስሙላ ሥራ አስጀምሮ መሬቱ ለባዕዳን ሃብታሞች ለመሸጥ ገዥ እየተጠባበቀ ነው። ሌሎችም የወያኔ ከፍተኛ ባለሥልጣናት እንዲሁ የሰፋፊ የገጠር መሬት ጌቶች ናቸው። እነዚህ በ1966 የአብዮት ወቅት እነራስ መስፍንን የባብለዙ ጋሻ መሬት ጌቶች ናቸው በማለት ሲያወግዙ የነበሩ ግለሰቦች ዛሬ «ራስ» ተብለው አይጠሩ እንጂ በያዙት መሬት ስፋት ሲበልጡ እንጂ አያንሱም። ልዩነቱ የቀድሞ መሳፍንት የሚወቀሱበት ብዙ ነገር የነበራቸው ቢሆንም ከያዙት መሬት አንድ ሃክታር እንኳን ለባዕዳን አሳልፈው የማይሸጡ ብሄራዊ ክብርና ፍቅር የነበራቸው ነበሩ። በፀረ-ኢትዮጵያዊነት የሚነዱት የዘመናችን የወያኔ ጉልተኞች ግን በነፍጥ የወረሩትን ግዛት ለነጩ፣ ለቢጫውና ለአረቡ በሚሊዮኖችና በቢሊዮኖች በሚቆጥር ብር ሸጠው ገንዘቡን በውጭ አገራት ባንኮች ለማስቀመጥ አሰፍሰዱዋል።

የኢትዮጵያን ለም መሬት በተጠና መንገድ አስቀድመው ስለተቀራመቱት መሬት ለመግዛት ወደ አገራችን የሚመጡት ባዕዳን ግዢውን የሚፈጽሙት መለስ እንዳለው ከመንግሥት ሳይሆን ከራሳቸው ከወያኔ ባለሥልጣናትና ቤተሰቦቻቸው ሊሆን ነው። እዚህ ላይ ኢትዮጵያዊ ሁሉ ልብ ሊለው የሚገባው ጉዳይ ቢኖር እነዚህ የወያኔ ዘረኛ ባላባቶች ለባዕዳኑ ከሚቸብችቡት መሬት መሃል አንድ ሃክታር እንኳን በትግራይ ክልል ውስጥ የማይገኝ መሆኑ ነው። ይህ የወያኔ የዘረፋ እቅድ እስከዛሬ ወያኔ እነ ኤፌርትን በመጠቀም ያካሄደውን ዘረፋ የልጆች ጨዋታ የሚያስመስል፣ መጠኑንና ስፋቱ ለማሰብ የሚቸግር ትልቅ - በጣም ትልቅ የዘረፋ እቅድ ነው። ይህ ዘረፋ በጣም በዝቅተኛ ስሌት በአጭር ጊዜ ውስጥ ከ30 ቢሊዮን የአሜሪካ ዶላር በላይ ወደ ወያኔ ኪስ የሚጨመር እንደሆነ ይገመታል።

ወያኔ ይኸንን ፀረ-አገር እና ፀረ-ሕዝብ የሆነውን ከፍተኛ የዘረፋ መርሃ-ግብሩን በተግባር ለማዋል ቆርጦ ተነስቷል። ከላይ እንደገለፅነው ይህ እኩይ መርሃ-ግብር የወያኔን ባለስልጣናትን በኢትዮጵያ ብር ሳይሆን በአሜሪካ ዶላር በአንድ ጀንበር ሚሊዮኖች ለማድረግ ታቅዶ እየተፈፀመ ያለ ድርጊት ነው። በዚህም ላይ ይህን እኩይ መርሃ-ግብር ወያኔ የሚፈፅመው ህገ-ወጥ በመሆኑ መንገድ የያዘውንና አገራችንን ለማጥፋትና ለመዝረፍ ያስቻለውን የስልጣን እድሜ የሚያራዝም የሃብት ክምችት ይሰጠኛል ብሎ በማሰቡ እንደሆነ ግንቦት7 ጥርጣሬ የለውም። ከዚህ የመሬት ሽያጭ ከሚገኝ ገንዘብ የተወሰነው ወያኔ ሕዝብን አፍኖ የሚገዛበትንና ገንዘብ ፈሶበትም ጠገብኩ የማይለውን የወታደራዊና የሰለላ ጭራቆቹን ለመመገብ የሚጠቀምበት እንደሚሆን ግልፅ ነው። የወያኔን መሰሪ ዓላማዎች በሚመለከት የዘረዘርናቸው ነጥቦች ለግንቦት 7ም ሆነ ለኢትዮጵያ ሕዝብ አዲስ ግኝት አይደሉም። በዓይነቱ የተለየ፣ በግዝፈቱ የላቀ፣ በዘረኝነት የታጀበ ፀረ-አገርና ፀረ-ሕዝብ ዘረፋ ሲገጥመን ጥቂት ለማለት ስለምንገደድ ነው ይኸንን ጉዳይ ያነሳነው።

ዋነኛው ቁም ነገር «ወያኔ በአገራችንና በእያንዳንዳችን ሕይወትና እጣ ፈንታ ላይ ምን ዓይነት ወንጀልና ግፍ እየፈጸመ ነው?» የሚለው ሳይሆን «እኛ ይህንን ወንጀል በደልና ግፍ ለማስቆም ምን እየሰራን ነው?» የሚለው ነው።

በዚህ የወያኔ ፀረ-ኢትዮጵያና ፀረ-ሕዝብ ወንጀልና በደል ያልተነካ ዜጋ አለ ብለን አናምንም። ይህ ከሆነ በዚህ ድርጊት የማይቆጭ ኢትዮጵያዊ የሲቪልም ሆነ የፖለቲካ ድርጅት የለም ማለት ነው። በዚህ ድርጊት ያልተቆጩ መሣሪያ ያነሳ ነፃ-አውጪም ሆነ ያለመሳሪያ ሕዝቤን እታደጋለሁ የሚል ህጋዊና ሰላማዊ ታጋይም አይኖርም። በዚህ እኩይ ተግባር የማይነካ የዘውግ ጎብረተሰብ፣ የእምነት ተከታይ፣ የጾታና የእድሜ ቡድን አይኖርም። የወያኔ በደልና ግፍ ፅዋው ሞልቶ ፈሰሰ። ሁላችንንም አዳርሷል፣ ሁላችንንም ነክቷል። በዚህ በደል ፊት የጋራ ቁጣችን በተግባር መግለጽ ፍቱን የበደሉና የግፉ ማርከሻ መሣሪያ መሆኑን ሁላችንም የተረዳን ይመስለናል። ምንም አይነት የግልና የድርጅት ሽንገላና ሽወዳ ይህንን ሃቅ መሸፈን ከማንችልበት ደረጃ ላይ አድርሶናል። ምርጫችን እያንዳንዳችን በመረጥነው የትግልና የፖለቲካ ስልት፣ በመረጥነው የአደረጃጀት አግባብ ተሰባሰበን ወያኔን አምረን መታገል ነው።

ግንቦት7 ወያኔ የሚፈጽመው ፀረ-አገር እና ፀረ-ሕዝብ ድርጊት እንዲሁም የተዘፈቀበት የጭፍጨፋና የሙስና ማጥ ይህ በድን ገና ከመነሻው ህሊና ያልዘራበት በመሆኑ የተከሰተ ነው የሚል እምነት አለው። ራሳችንንና ሃገራችን ለምንገኝበት አሳፋሪና አሳዛኝ ሁኔታ መፍትሄው ይህንን ህሊና የለሹን ብካይ አገዛዝ ማስወገድ ብቻ ነው። ለኢትዮጵያ ሕዝብ እንዲሁም ወያኔን በማናቸውም መንገድ ለሚቃወሙ ኃይሎች በሙሉ የምናደርገው ጥሪ «ወያኔን የመሰለ እኩይ ኃይል ታግሎ ከመጣል ውጭ ሌላ አማራጭ የለንም» የሚለውን የግንቦት7 ንቅናቄ ጥሪ ሃቀኛነት እንዲመረምሩና ለጥሪውም በሚመቻቸው ዘዴና መንገድ ምላሻቸውን በአፋጣኝ እንዲሰጡ ነው።

ጥሪያችን በአገዛዞች መካነ መቃብር በወያኔ የመቃብር ድንጋይ ላይ «ሕዝብን ሲንቅና አገርን ሲያዋርድ የነበረው የኢትዮጵያ የመጨረሻው አምባገነን አገዛዝ - ወያኔ - እዚህ ወድቋል!!!» የሚል ተጽፎ ለማየት እንጣደፍ ነው። ይህን ማድረግ ተስኖን ለወያኔን እድሜ ከሰጠነው ግን በአገሮች መቃብር ቤት እጅግ አሳዛኝ የህልፈት ታሪክ የተፃፈበት ድንጋይ የውዲ እናታችን የኢትዮጵያን እንደሚሆን ለአንዲት ደቂቃም አንጠራጠር።